



Lilanga Lemagugu

Ndivhuho Mutsila

Thulisile Shongwe



ENingizimu Afrika, Lilanga Lemagugu liholide
lesive leliba khona mhlati 24 Inyoni.

Lencwadzi imayelana neLilanga Lemagugu.
Utawufundza ngalelilanga, nekutsi yini lelenta
libe mcoka eNingizimu Afrika.



Bonkhe bantfu banemvelaphi yabo. Imvelaphi yetfu iyincenye yemagugu etfu.

Bantfu baseNingizimu Afrika bagubha umkhosi wemvelaphi yabo leyehlukehlukene ngekutsi bahlangane ngalelilanga njengemindeneni, imimango, kanye nesive.

ENingizimu Afrika sinemasiko langafani siphindze futsi sibe nalafanako.



Emasiko etfu langafani anetinkholo letehlukene,
imisimeto, kanye nemindeni lengafani.

Bantfu baseNingizimu Afrika bakhuluma tilwimi
letinyenti letingafani. Live linetilwimi leti-12
letisemtsetfweni.

Lilanga Lemagugu Ngetilwimi taseNingizimu Afrika
Letisemtsetfweni:



Ilanga lamaGugu (isiNdebele)

USuku lwezaMafa (isiXhosa)

USuku lwamaGugu (isiZulu)

Letšatši la Bohwa (Sepedi)

Letsatsi la Botjhaba (Sesotho)


Letsatsi la Ngwaoboswa (Setswana)

Duvha la Vhufa (Tshivenda)

Siku ra Ndzhaka (Xitsonga)

Erfenisdag (Afrikaans)

Heritage Day (English)



Ngesikhatsi selubandlululo, mhlathi 24 Inyoni bewatiwa ngekutsi yi-Shaka Day.

Ngemuva kwelubandlululo, iphalamende yantjintja i-Shaka Day yaba Lilanga Lemagugu. Yalenta laba lilanga lemkhosi lotawugujwa ngibo bonkhe bantfu baseNingizimu Afrika.

Sigubha umkhosi wemagugu etfu langafani nalawo lafanako.



UMtsetfosisekelo waseNingizimu Afrika unemitsetfo lemcoka lesicondzisako. Ucuketse imitsetfo lesekela iphindze ivikele emalungelo etfu.

UMtsetfosisekelo utsi sonkhe siyalingana.

Kute umuntfu lobaluleke kwengca lomunye umuntfu!



UMtsetfosisekelo utsi bantfu akukafaneli
babandlululane.

Kufanele siphatsane ngenhlonipho.

Bonkhe bantfu banemalungelo lafanako. Sonkhe
sinemalungelo elulwimi, enkholo, kanye newemasiko.



NgeLilanga Lemagugu, bantfu baseNingizimu Afrika
bajabulela kuhlabelela tingoma temdzabu nekwenta
imigidvo yemdzabu.

Siphindze sijabulele nekupheka kudla kwetfu
kwemdzabu.


Labanye bahlonipha bokhokho babo ngekuhlabelela
tingoma tekubadvumisa. Labanye bavakashela
emathuna abokhokho babo.



Bantfu bagcoka timphahla letimibalabala naletigcamile. Bembatsa i-minwenda, sishweshwe (seshoeshoe), shibhelane (xibhelane), kanye naletinye letinyenti.

Bantfu baseNingizimu Afrika nabagubha umkhosi weLilanga Lemagugu, baphindze bagubhe netimphawu tesive.

Timphawu tesive tilwane kanye netitjalo letiyincenye yemagugu etfu.



Nati Timphawu Tesive saseNingizimu Afrika:

Libhokobhoko inyamatanane yesive.

Indvwe inyoni yesive.

Umkhoba sihlahla sesive.

Sidlungu yimbali yesive.

Galjoen yinhlanti yesive.



Tikolo tigubha umkhosi weLilanga Lemagugu
ngaphambi kwekutsi kufike liholide lesive
lekungulonalona.

Bantfwana bagcoka imvunulo yabo yemdzabu bese
batjela labanye eklasini loko labakwatiko ngemagugu
abo.

Badla kudla kwendzabuko kwalomunye nalomunye,
bese bagidza imidanso yemdzabu.



Kugujwa kwemikhosi yeLilanga Lemagugu
laseNingizimu Afrika kufanele kwentiwe ngekuvana!

Bantfwana base-Afrika labatigcabhako batsi:

NginguNamunya. Ngigcoke sishuka.

Ngingu-Adilah. Ngigcoke ikaftan.

Ngingu-Isoka. Ngigcoke igele.

NginguSipho. Ngigcoke emajobo.

—Imibuto

1. Ligujuwa nini Lilanga Lemagugu futsi yini leyenta kutsi ligujwe?
2. Shano timphawu letine tesive saseNingizimu Afrika.
3. Bhala Lilanga Lemagugu ngaletinye tilwimi letimbili ngaphandle kwelulwimi lwakho.
4. Chaza emalungelo lamane uMtsetfosisekelo waseNingizimu Afrika lowasekelako uphindze uwavikele.
5. Ngutiphi tindlela letehlukahlukene bantfu baseNingizimu Afrika labagubha ngato Lusuku Lwemagugu?
6. Fundza ngetindzawo letisihlanu temagugu letitfolakala eNingizimu Afrika.
7. Yini loyicondzako nakukhulunywa 'ngetilwimi letisemtsetfweni'? Tfolatlwimi letisihlanu letikhulunywa eNingizimu Afrika letingekho ekhatsi kwaleti-12 letisemtsetfweni.
8. Ucabanga kutsi kufanele kube nelulwimi lunye lolusemtsetfweni e-Afrika yonkhana? Chaza.

—Tincwadzi letikuloluchungechunge

- Lilanga Lekubuyisana
- Lilanga Lenkhululeko
- Lilanga Lemagugu
- Lilanga Lemalungelo Eluntfu
- Lilanga Labomake
- Lilanga Letisebenti
- Lilanga laLabasha

Lencwadzi yetidzaba icanjwe yaphindze
yabhalwa ngesiVenda, njengencenye
yephrojekthi yetintfo tekufundza te-Zenex
Ulwazi Lwethu ya-2020.



Ulwazi Lwethu is a Zenex Foundation funded and initiated project to develop a series of graded and leisure African language readers and teacher support materials. This project is targeted at teaching and supporting learners in the Foundation Phase to improve their home language reading and understanding. The readers have been originated in nine African languages in collaboration with Molteno Institute for Language and Literacies, Nelson Mandela Institute for Education and Rural Development, Room to Read South Africa, and Saide. All resources are developed as Open Education Resources (OER).



basic education

Department:
Basic Education
REPUBLIC OF SOUTH AFRICA

The Ulwazi Lwethu readers and storybooks have been quality assured and approved by DBE.

Your attribution should include the following:

Title: Lilanga Lemagugu

Author/s: Ndivhuho Mutsila

Translator/s: Simangele Khoza

Illustrator/s: Thulisile Shongwe

Assurer/s: Mduduzi Benjie Shongwe

Language: Siswati



© Zenex Foundation - Saide 2025 (Updated Edition)

CC BY includes the following elements:

BY  – Credit must be given to the creator

